



ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ

រាជរដ្ឋាភិបាលកម្ពុជា

លេខ : ១៣១ រកម/នក . ០៧

អនុក្រឹត្យ

ស្តីពី

ការកំណត់កំរិតអតិបរមា នៃកំរៃអាជ្ញាប័ណ្ណ

សំរាប់អនុវត្តចំពោះអ្នកធ្វើសេវាកម្មអគ្គិសនី នៅក្នុងព្រះរាជាណាចក្រកម្ពុជា

រាជរដ្ឋាភិបាល

- បានឃើញរដ្ឋធម្មនុញ្ញ នៃព្រះរាជាណាចក្រកម្ពុជា
- បានឃើញព្រះរាជក្រឹត្យលេខ នស/រកត/១១៩៨/៧២ ចុះថ្ងៃទី ៣០ ខែវិច្ឆិកា ឆ្នាំ១៩៩៨ ស្តីពីការតែងតាំងរាជរដ្ឋាភិបាល នៃព្រះរាជាណាចក្រកម្ពុជា
- បានឃើញព្រះរាជក្រមលេខ ០២/នស/៩៤ ចុះថ្ងៃទី ២០ ខែកក្កដា ឆ្នាំ១៩៩៤ ដែលប្រកាសអោយប្រើច្បាប់ស្តីពីការរៀបចំ និងការប្រព្រឹត្តទៅនៃគណៈរដ្ឋមន្ត្រី
- បានឃើញព្រះរាជក្រមលេខ នស/រកម/០២០១/០៣ ចុះថ្ងៃទី០២ ខែកុម្ភៈ ឆ្នាំ២០០១ ដែលប្រកាសឱ្យប្រើច្បាប់ស្តីពីអគ្គិសនីនៃព្រះរាជាណាចក្រកម្ពុជា
- បានការរងករណីពីគណៈរដ្ឋមន្ត្រីនាសម័យប្រជុំពេញអង្គថ្ងៃទី ០៧ ខែ ធ្នូ ឆ្នាំ២០០១

សំរេច

មាត្រា ១.-

អនុក្រឹត្យនេះកំណត់ អំពីកម្រិតអតិបរមានៃកំរៃអាជ្ញាប័ណ្ណ ។ ផ្អែកតាមកម្រិតអតិបរមានេះ អាជ្ញាធរអគ្គិសនីកម្ពុជា ត្រូវគណនាកំរៃអាជ្ញាប័ណ្ណសំរាប់ការវិយបរិច្ឆេទនីមួយៗ ដើម្បីធានាតុល្យភាពចំណូលចំណាយនៃកិច្ចប្រតិបត្តិការរបស់ខ្លួន ។ អ្នកសុំអាជ្ញាប័ណ្ណ និងអ្នកកាន់អាជ្ញាប័ណ្ណ ត្រូវបង់កំរៃអាជ្ញាប័ណ្ណតាមការកំណត់របស់អាជ្ញាធរ ។

មាត្រា ២.-

រូបវន្តបុគ្គលឬនីតិបុគ្គល ដែលមានបំណងធ្វើសេវាកម្មអគ្គិសនី នៅក្នុងព្រះរាជាណាចក្រកម្ពុជា ត្រូវបង់

កម្រៃស្នើសុំអាជ្ញាប័ណ្ណ នៅពេលដាក់ពាក្យស្នើសុំអាជ្ញាប័ណ្ណ ពីអាជ្ញាធរអគ្គិសនីកម្ពុជា។ កម្រៃស្នើសុំអាជ្ញាប័ណ្ណ គឺជាចំនួនទឹកប្រាក់ដែលអ្នកស្នើសុំ ត្រូវបង់ឱ្យអាជ្ញាធរអគ្គិសនីកម្ពុជាសម្រាប់ចំណាយ ដើម្បីអនុវត្តកិច្ចការរបស់ អាជ្ញាធរ ក្នុងការពិនិត្យ វិភាគ ផ្សព្វផ្សាយ ពិគ្រោះយោបល់ និងចេញអាជ្ញាប័ណ្ណ។ កម្រិតអតិបរមានៃកម្រៃ ស្នើសុំអាជ្ញាប័ណ្ណត្រូវកំណត់ដូចខាងក្រោម ៖

- ១. ចំពោះការស្នើសុំអាជ្ញាប័ណ្ណ ធ្វើសេវាកម្មអគ្គិសនីដែលមានលក្ខណៈអនុគ្រោះ (អគ្គិសនីជនបទ) កម្រៃស្នើសុំអាជ្ញាប័ណ្ណ មិនត្រូវលើសពីហាសិបពាន់រៀល (៥០ ០០០ រៀល) ក្នុងអាជ្ញាប័ណ្ណមួយ
- ២. ចំពោះការស្នើសុំអាជ្ញាប័ណ្ណ ធ្វើសេវាកម្មអគ្គិសនីធុនតូច តូចជាងប្រាំរយ (៥០០) គីឡូវ៉ាត់ កម្រៃស្នើសុំអាជ្ញាប័ណ្ណ មិនត្រូវលើសពីមួយរយពាន់រៀល (១០០ ០០០ រៀល) ក្នុងអាជ្ញាប័ណ្ណមួយ
- ៣. ចំពោះការស្នើសុំអាជ្ញាប័ណ្ណ ធ្វើសេវាកម្មអគ្គិសនីធុនមធ្យម ពីប្រាំរយ (៥០០) ទៅបីពាន់ (៣០០០) គីឡូវ៉ាត់ កម្រៃស្នើសុំអាជ្ញាប័ណ្ណ មិនត្រូវលើសពីប្រាំមួយរយពាន់រៀល (៦០០ ០០០ រៀល) ក្នុងអាជ្ញាប័ណ្ណមួយ
- ៤. ចំពោះការស្នើសុំអាជ្ញាប័ណ្ណ ធ្វើសេវាកម្មអគ្គិសនីធុនធំ លើសពីបីពាន់ (៣០០០) គីឡូវ៉ាត់ កម្រៃស្នើសុំអាជ្ញាប័ណ្ណ មិនត្រូវលើសពីមួយលានរៀល (១ ០០០ ០០០ រៀល) ក្នុងអាជ្ញាប័ណ្ណមួយ ។

កម្រៃស្នើសុំអាជ្ញាប័ណ្ណនេះ ត្រូវបង់តែម្តងគត់នៅពេលដាក់ពាក្យស្នើសុំអាជ្ញាប័ណ្ណ ។ អាជ្ញាធរអគ្គិសនី កម្ពុជាត្រូវបង្វែរកម្រៃនេះទៅអ្នកសុំវិញ ក្នុងករណីដែលអាជ្ញាធរអគ្គិសនីកម្ពុជា សម្រេចមិនផ្តល់អាជ្ញាប័ណ្ណឱ្យ អ្នកស្នើសុំ ។

រូបវន្តបុគ្គលឬនីតិបុគ្គល ដែលកំពុងធ្វើសេវាកម្មអគ្គិសនី និងមានច្បាប់អនុញ្ញាតចេញដោយក្រសួង ឧស្សាហកម្ម រ៉ែ និងថាមពល ឬចេញដោយអាជ្ញាធរណាមួយ របស់រាជរដ្ឋាភិបាលមុនពេលអាជ្ញាធរអគ្គិសនីកម្ពុជា ចាប់ផ្តើមប្រតិបត្តិការរបស់ខ្លួន អាចស្នើសុំអាជ្ញាប័ណ្ណពីអាជ្ញាធរអគ្គិសនីកម្ពុជា ដោយពុំចាប់បង់កម្រៃស្នើសុំអាជ្ញាប័ណ្ណឡើយ ។

មាត្រា ៣.-

រូបវន្តបុគ្គលឬនីតិបុគ្គល ដែលបានទទួលអាជ្ញាប័ណ្ណពីអាជ្ញាធរអគ្គិសនីកម្ពុជា អនុញ្ញាតឱ្យធ្វើសេវាកម្ម អគ្គិសនីនៅក្នុងព្រះរាជាណាចក្រកម្ពុជា ត្រូវបង់កម្រៃធ្វើសេវាកម្មក្រោមអាជ្ញាប័ណ្ណនេះ ជូនអាជ្ញាធរតាមការ កំណត់របស់អាជ្ញាធរសម្រាប់ឆ្នាំការិយបរិច្ឆេទនីមួយៗ កម្រៃនេះហៅថាកម្រៃអាជ្ញាប័ណ្ណ ។ កម្រៃអាជ្ញាប័ណ្ណគឺជា ចំនួនទឹកប្រាក់ដែលអ្នកកាន់អាជ្ញាប័ណ្ណ ត្រូវបង់ប្រចាំខែ ឱ្យអាជ្ញាធរចំណាយ លើកិច្ចប្រតិបត្តិការគ្រប់គ្រងសកម្មភាពសេវាកម្មអគ្គិសនីរបស់អាជ្ញាធរ។ កម្រិតអតិបរមានៃកម្រៃអាជ្ញាប័ណ្ណ ដែលអ្នកកាន់អាជ្ញាប័ណ្ណ ត្រូវបង់តាម ប្រភេទសេវាកម្មនីមួយៗ មានដូចខាងក្រោម ៖

- ១. ការផលិតអគ្គិសនីឬការទិញអគ្គិសនីពីក្រៅប្រទេស : កម្រៃអាជ្ញាប័ណ្ណធ្វើសេវាកម្មមិនត្រូវលើសពី ១,៧០ រៀលក្នុង១គីឡូវ៉ាត់ម៉ោង នៃថាមពលបញ្ចេញ ឬ ទិញចូលឡើយ


- ២. ការបញ្ជូនអគ្គិសនី : កម្រៃអាជ្ញាប័ណ្ណធ្វើសេវាកម្មមិនត្រូវលើសពី០,៧០ រៀលក្នុង១គីឡូវ៉ាត់ម៉ែត្រនៃថាមពលបញ្ជូនឡើយ
- ៣. ការចែកចាយនិងលក់អគ្គិសនី : កម្រៃអាជ្ញាប័ណ្ណធ្វើសេវាកម្មមិនត្រូវលើសពី១,២០ រៀលក្នុង១គីឡូវ៉ាត់ម៉ែត្រនៃថាមពលលក់ឡើយ
- ៤. ការធ្វើសេវាកម្មលក់រាយ : កម្រៃអាជ្ញាប័ណ្ណធ្វើសេវាកម្មមិនត្រូវលើសពី០,៥០ រៀលក្នុង១គីឡូវ៉ាត់ម៉ែត្រនៃថាមពលលក់ឡើយ
- ៥. ការធ្វើសេវាកម្មក្រោមអាជ្ញាប័ណ្ណផ្សេងៗទៀត ដែលមានចែងក្នុងមាត្រា ២៩ នៃច្បាប់ស្តីពី អគ្គិសនីរបស់ព្រះរាជាណាចក្រកម្ពុជា : កម្រៃអាជ្ញាប័ណ្ណធ្វើសេវាកម្មមិនត្រូវលើសពី ០,១ ភាគរយនៃថ្លៃសេវាកម្មឡើយ ។

អាជ្ញាធរអគ្គិសនីកម្ពុជា ត្រូវកំណត់ឱ្យច្បាស់លាស់ នូវកម្រៃអាជ្ញាប័ណ្ណធ្វើសេវាកម្ម សំរាប់ធ្វើការវិយបរិច្ឆេទនីមួយៗ រួមទាំងវិធីគណនាកម្រៃអាជ្ញាប័ណ្ណធ្វើសេវាកម្មនេះ នៅក្នុងគំរោងថវិកាប្រចាំឆ្នាំ ដែលត្រូវដាក់ជូនរាជរដ្ឋាភិបាលពិនិត្យ និងសម្រេច ។

មាត្រា ៤.-

រដ្ឋមន្ត្រីទទួលបន្ទុកទីស្តីការគណៈរដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ រដ្ឋមន្ត្រីក្រសួងឧស្សាហកម្ម រ៉ែ និងថាមពល ប្រធាននៃអាជ្ញាធរអគ្គិសនីកម្ពុជា រដ្ឋមន្ត្រី រដ្ឋលេខាធិការ គ្រប់ក្រសួង ស្ថាប័ន និងអភិបាលគ្រប់ខេត្ត-ក្រុង មានភារកិច្ចអនុវត្តអនុក្រឹត្យនេះចាប់ពីថ្ងៃចុះហត្ថលេខាតទៅ ។

រាជធានីភ្នំពេញ ថ្ងៃទី ២១ ខែ ធ្នូ ឆ្នាំ ២០០១



- កន្លែងទទួល
- ក្រសួងព្រះបរមរាជវាំង
 - អគ្គលេខាធិការដ្ឋានព្រឹទ្ធសភា
 - អគ្គលេខាធិការដ្ឋានរដ្ឋសភា
 - ខុទ្ទកាល័យសម្តេចនាយករដ្ឋមន្ត្រី
 - ជួរមាត្រា ៤
 - ឯកសារ - កាលប្បវត្តិ